



విభూతి మహిమ

పరమం పవిత్రం బాబా విభూతిం , పరమం విచిత్రం లీలా విభూతిం


పరమార్థ ఇష్టార్థ మోక్షా ప్రదాతం , బాబా విభూతిం ఇదమాశ్రయామి !

సాయిబాబా విభూతిం ఇదమాశ్రయామి !!

విభూతిని సాక్షాత్తు పరమశివుడు ధరించును. విభూతిని ధరించిన వారిని సదా శివదూతలు వెంట ఉండి కాపాడుదురు. విభూతి పూర్తి వైరాగ్య భావమును చూపును. సృష్టిలో ప్రతి వస్తువు చివరకు బూడిద అగును. కనుక దేని మీద వ్యామోహం పెంచుకోవద్దని తెలుపును. శ్రీ సత్య సాయి బాబా భక్తులందరూ నొసటపై విభూతిని తప్పక ధరిస్తాము. మరి ఆ విభూతి ఎంతటి మహిమాన్వితమైనదో, ఆ దివ్య విభూతి ఎంతమంది వ్యాధులను నివారించగలిగినదో తెలుసుకుందాము.

విభూతి కి ఐదు పేర్లు కలవు:

1. **విభూతి:-** విశేషమైన శ్రేయస్సును కలిగిస్తుంది, ఐశ్వర్యాన్ని ఇస్తుంది, జ్ఞానాన్ని ప్రసాదిస్తుంది.
2. **భస్మం:-** సర్వ పాపాలను భస్మం చేస్తుంది. భ - అంటే భస్మము, స్మ - అంటే స్మరణము అని అర్థం.
3. **భాసితం:-** తెల్లగా ప్రకాశిస్తూ, ధరించిన వారిని ప్రకాశింప చేస్తుంది.
4. **క్షారం-** ఆపదల నుండి రక్షిస్తుంది .శారీరక మానసిక రోగాల నుండి కాపాడుతుంది.
5. **రక్ష:** దుష్ట శక్తుల నుండి రక్షిస్తుంది కనక "రక్ష" అంటారు.



విభూతిని నోసట ధరిస్తాము. అచ్చట ఆజ్ఞాచక్రం ఉంటుంది. ఆ చక్రము నందు కదలిక ఏర్పడి, శరీరం చైతన్యం అవుతుంది.

ఈ పవిత్రమైన విభూతిని ధరించడం వలన అనేక రకాల అనారోగ్యాలు పోతాయని, స్వామి యొక్క ఆశీస్సులు నిరంతరం వారినంటి ఉంటాయని వారి నమ్మకం. ఈ విభూతిని సాయి భక్తులు తమ “గుర్తింపు కార్డుగా” భావిస్తారు.

భగవాన్ బాబా వారు ఎన్నో లక్షల మందికి విభూతిని సృష్టించి ఇచ్చి, అనేక కష్టముల నుండి వారిని కాపాడారు. తనను ఆరాధించే భక్తుల గృహములలో తన చిత్రపటములు నుండి విభూతిని ప్రసాదించిన సంఘటనలు ఎన్నో ఉన్నాయి.

ఇట్టి విశిష్టమైన విభూతి ధారణ మనకు ఎంతో శ్రేయస్కరము. అంతేకాకుండా భక్తులందరికీ పుట్టపర్తి నుంచి తిరిగి వెళ్ళేటప్పుడు విభూతిని తయారు చేయించి, చిన్న ప్యాకెట్లుగా చేసి వారికి అందచేసారు.

భక్తులు తమ స్వగ్రామాలకు, తమ దేశాలకు తిరిగి వెళ్ళేటప్పుడు భారీ మొత్తంలో విభూతిని తీసుకువెళ్ళటానికి ఈ చిన్న ప్యాకెట్లు సరిపోవని, పెద్ద మొత్తంలో విభూతిని తీసుకెళ్ళడానికి వీలుగా విభూతి ప్యాకెట్లు తయారు చేయవలసిన అవసరం ఉన్నదని, స్వామి భక్తుడయిన శ్రీ ఖయ్యూల్దాస్ స్వామిని ప్రార్థించగా, స్వామి ఈ విభూతి తయారీకి తన అంగీకారాన్ని, ఆశీర్వాదాన్ని నోసంగిరి.



భగవాన్ బాబావారు విభూతి తయారీకి ఒక ప్రత్యేకమైన విధానాన్ని, ఒక ప్రత్యేక బృందాన్ని ఏర్పాటు చేశారు. ఆ బృందానికి బుజ్జమ్మ అను భక్తురాలిని నాయకురాలిగా నియమించారు. మరి ఆ విధానం ఏమిటో, విభూతి ఎలా తయారు చేస్తారో తెలుసుకుందాము.

విభూతి ప్యాకెట్ తయారీకి కావలసిన భస్మము పళని నుంచి వస్తుంది. నూరు గ్రాముల విభూతి ప్యాకెట్ లో 1% కన్నా తక్కువ ఆవుపేడ బూడిదను, మరియు రెండు రకముల పరిమళ ఘన (Solid) పదార్థములు, రెండు రకముల పరిమళ ద్రవ (liquid) పదార్థాలు ఏ ఏ నిష్పత్తిలో కలుపవలెనో ఆ సూత్రాన్ని బుజ్జమ్మ గారికి తెలిపారు. స్వామి నిర్దేశించిన నిష్పత్తి లోనే నాటి నుండి నేటి వరకు విభూతి ప్యాకెట్లు తయారు చేయబడుతున్నాయి.

పరిమళ ద్రవాలను ఉపయోగించటానికి, స్వామి వారు దీవించిన "చెంచానే" నేటి వరకు ఉపయోగిస్తున్నారు. 15 నుండి 20 మంది మహిళలు నిశ్శబ్దంగా, స్వామి నామాన్ని జపిస్తూ, ప్రేమతో, సమర్థవంతంగా పనిచేస్తూ ఉంటారు. వారు చేసే ఈ పవిత్రమైన సేవ ద్వారా ప్రపంచంలోని స్వామి భక్తుల ఇళ్లకు విభూతి చేరుతున్నది.

(ఇది క్లుప్తంగా విభూతి తయారీ కథ రేడియో సాయి ఆధారంగా...)





ప్రశాంతి నిలయంలో మహాశివరాత్రి పర్వదినమున భగవాన్ బాబా వారు షిరిడి సాయి బాబా రజిత విగ్రహానికి విభూతి అభిషేకం చేసేవారు. శివరాత్రి పండుగ రోజు ఉదయం 10-11గంటల మధ్య పూర్ణచంద్ర సభామండప వేదికపై షిరిడి సాయి బాబా విగ్రహాన్ని అమరుస్తారు. విగ్రహం కుడివైపున శ్రీ కస్తూరి గారు కానీ, శ్రీ కారుణ్యానంద స్వామి గారు గానీ నిలబడి రెండు చేతులతో ఒక ఖాళీ చెక్క బింద బోర్లించి పట్టుకునేవారు. బాబావారు తమ హస్తములను ఖాళీపాత్ర లోనికి దూర్చి, తమ చేతిని గిరగిరా తిప్పంగానే ఆ పాత్ర నుండి విభూతి వర్షించి, ఆ విగ్రహమునకు అభిషేకం జరుగుతుంది. ఈ అక్షయ విభూతి అభిషేకం ఒక మహాద్భుతమైన దృశ్యము.

Click this Link to view the abhishekam : <https://youtu.be/4jvBSvHloc4>

మరి ఈ విభూతి ఎంతటి మహిమాన్వితమైనదో తెలుసుకుందాం.

విభూతితో క్యాన్సర్ మాయం

ఒకసారి ఒక న్యాయవాది ప్రశాంతి నిలయమునకు వచ్చారు. అతనికి సిగరెట్ తాగటం అలవాటు ఉన్నందువల్ల, కంఠానికి క్యాన్సర్ వ్యాధి సోకింది. డాక్టర్లు ఆపరేషన్ చేసి, కీమోథెరపీ, రేడియో థెరపీ చేయవలెనని చెప్పారు. ఈ వైద్యం చేయించుకునే ముందు స్వామి ఆజ్ఞ కొరకై అతను ప్రశాంతి నిలయం వచ్చారు. దయామయుడైన స్వామి అతనిని ఇంటర్వ్యూ గదిలోకి పిలిచి, దోసిలి నిండా విభూతి సృష్టించి ఇచ్చి, ఆ మొత్తాన్ని తినమన్నారు. ఆ విభూతి నల్లని రంగులో, చేదుగా ఉన్నది . స్వామి ప్రేమతో బుజ్జగిస్తూ అతని చేత ఆ విభూతిని పూర్తిగా తినిపించారు. ఇంటర్వ్యూ తర్వాత ఆయన కాఫీ త్రాగడానికి క్యాంటీన్ కి వెళ్లి, అక్కడ ఉన్న పకోడీలు చూసి, తినాలనే కోరికను ఆపుకోలేక ఒక ప్లేట్ పకోడీ తినేసాడు. ఇన్నిరోజులు కంఠానికి క్యాన్సర్ ఉన్నందువలన ఏమీ తినలేక పోయేవాడు.



ఇప్పుడు చాలా తేలికగా హాయిగా తిన గలిగినందుకు, ఆశ్చర్యం వేసి , వెంటనే తన గొంతులో తడిమి చూడగా, అతని కంఠంలో ఉండే వ్రణం మాయమై పోయినట్టుగా గ్రహించాడు. స్వామి యొక్క అపారమైన అనుగ్రహానికి, అతని కన్నులు ఆనంద భాష్యాలను కార్చసాగాయి. మరునాడు స్వామి మళ్ళీ ఇంటర్వ్యూ గదిలోకి పిలిచారు. తనకు క్యాన్సర్ నయం చేసినందుకు కృతజ్ఞతలు తెలుపుతూ స్వామి పాదాలపై పడి పోయాడు. అప్పుడు అతను తనకు సింధీ భాష వచ్చినని, సనాతన సారథి మాస పత్రికను సింధీ భాషలోనికి అనువాదం చేసి ప్రచురించే అవకాశాన్ని ప్రసాదించ వలసిందిగా స్వామి వేడుకున్నారు. (తపోవనం ఆధారంగా)

నీ క్యాన్సర్ క్యాన్సిల్ అంటారు స్వామి

అస్సాం రాష్ట్ర విభజనకు ముందు, అరుణాచల్ ప్రదేశ్ లో ఆదిమవాసుల జనాభా అధికంగా ఉండి, వారంతా అస్సాం ప్రజలతో కలిసి వుండక గొరిల్లా యుద్ధం చేస్తుండిరి. ఆ రాష్ట్ర ప్రభుత్వం ఆ ఆదివాసులను భారతీయులుగా కలుపుకొనుట కోసం ఎన్నో ప్రయత్నాలు చేస్తూ, ఆ ప్రాంత అభివృద్ధికి కోట్ల ధనం ఖర్చు పెట్టారు. ఎన్నో పాఠశాలలు, హాస్పిటల్స్ కట్టించారు. అయినా ఆ ఆదివాసులు అంగీకరించలేదు. అటువంటి పరిస్థితిలో ఆ ఆదివాసుల నాయకుడికి అంతుచిక్కని వ్యాధి వచ్చింది. ప్రభుత్వం అతని వ్యాధి కొరకు ఎన్నో పరీక్షలు చేయించి, వైద్యం చేయించినా ఫలితం లేకపోయింది. అతను ఆహారాన్ని తీసుకోలేక పోయేవాడు. తిన్న ఆహారం అరగక వాంతులు అయ్యేవి.



ఆ సమయంలో అప్పటి హోమ్ మినిస్టర్ అయిన శ్రీ రాజావారు అతనిని శ్రీ సత్యసాయి భగవానుడి సన్నిధికి తీసుకొని వెళితే బాగుంటుందని, భారత ప్రభుత్వానికి అనుమతి కొరకు దరఖాస్తు పెట్టాడు. అనుమతి దొరికిన వెంటనే ఆ నాయకుడి తో పాటు మరొక 8 మంది కలిసి పుట్టపర్తికి చేరుకున్నారు.

దర్శనంలో స్వామి నేరుగా వారి వద్దకు వచ్చి “ఎక్కడి నుంచి వచ్చారు?” అని ప్రశ్నించి, వారిని ఇంటర్వ్యూ గదిలోకి రమ్మన్నారు. ఇంటర్వ్యూ గదిలో స్వామి తమ హస్త చాలనంతో విభూతి సృష్టించి, ఆ నాయకుడికి ఇచ్చి, తినమని ఆదేశించారు.

“ఏం పర్వాలేదు. అంతా నయం అయిపోతుంది. నీ క్యాన్సర్ క్యాన్సిల్ ” అని అభయమిచ్చి, ఆశీర్వదించారు.

ఆ తర్వాత ఆ ఆదివాసులు అందరూ, ఫలహారం చేయుటకై క్యాంటీన్ కు వెళ్లగా, ఆ నాయకుడు అక్కడ ఉన్న ఇడ్లీ చూసి ఒకదాని వెంట ఒకటిగా 32 ఇడ్లీలు తిన్నాడు. ఎన్నో రోజులుగా ఆహారం స్వీకరించని అతను ఆ విధంగా ఇడ్లీలు తినటం చూసి అందరూ ఆశ్చర్యపోయారు. స్వామి “ఏం పర్వాలేదు, అంతా నయమైపోతుంది” అని విభూతి ఇచ్చారు కదా. వారంతా స్వామికి అంజలి ఘటించారు. (తపోవనం ఆధారంగా)

ఈ విధంగా స్వామి దివ్య విభూతి మహిమలు అంతులేనివి.



హైదరాబాద్ మెహిదీపట్నం శ్రీ సత్య సాయి సేవ సమితి, 1987లో జరిగిన విభూతి మహిమను గురించి తెలుసుకుందాము. శ్రీ. ముదిగొండ నాగేశ్వరరావు గారు, వారి కుటుంబ సభ్యులందరూ స్వామి భక్తులు. ప్రతి సంవత్సరం వారి ఇంటిలో స్వామివారి జన్మదినవేడుకలు ఎంతో వైభవంగా జరిగేవి. అందులో “పరాకాయలు(Crackers) కాల్చటం” విశేషమైన వేడుక. ఆ రోజు భజన తర్వాత భక్తులందరూ, ప్రత్యేకంగా తయారు చేయించిన “కుండ బురుజులను”(Flower Pots) కాల్చుటకై బయటకు వచ్చారు. అప్పుడు 8 సంవత్సరముల వయస్సుగల పాప, ఎవరి సహాయం లేకుండా, బురుజులు కాల్చుటకై ప్రయత్నించుచుండగా, ఒక యువకుడు వెళ్లి, ఆ పాపను వారించి, పెద్ద వారి సహాయం లేకుండా కాల్చిస్తే, ఆ బురుజు నీ మొఖం పై పేలుతుంది కదా అంటూ, ఆ పాపతో ఆ బురుజును, కాల్చించ బోయాడు. హఠాత్తుగా బురుజు పేలిపోయింది. ఆ యువకుడు ముంజేయి కాళి మాంసం ముద్దగా అయిపోయింది.

ఆ యువకుడు ఆ పాపను కాపాడుటకై స్వామి తనని ఉపకరణంగా ఎన్నుకున్నారని గ్రహించాడు. వెంటనే అక్కడున్న సేవా కార్యకర్తలు అతన్ని డాక్టర్ వద్దకు తీసుకెళ్లగా, ఇది ఫస్ట్ అండ్ సెకండ్ డిగ్రీ బర్నింగ్స్ లో ఉన్నది అని, అత్యవసర చికిత్స చేసి, మరుసటి దినము అపోలో హాస్పిటల్ కి తీసుకు వెళ్లవలసిందిగా సూచించారు. కొద్ది కాలం తర్వాత మెల్లగా నయం కావడం మొదలైనది. అయినప్పటికీ బొటనవేలు మరియు ముంజేతి కింద భాగంలో తెల్లటి మచ్చలు అలాగే ఉండి పోయాయి.



ఆ మచ్చలు కనపడకుండా ఉండుటకై ఆ యువకుడు పొడవు చేతుల చొక్కా వేసుకుంటూ ఉండేవారు. ఆరు నెలల తర్వాత ఆ యువకుడు, తల్లిదండ్రులతో కలిసి పుట్టపర్తికి వెళ్లారు.

అప్పుడు స్వామి వారిని ఇంటర్వ్యూకి పిలిచి వారితో మాట్లాడుతూ, ఆ యువకుడు వైపు చూసి “ఏమి ఎలా వుంది నీ చేయి, ఆ చెయ్యి కాలింది కదా? పాపకు కళ్ళకి ప్రమాదము తప్పించాను! నీకు ఇంకా తెల్ల తెల్ల మచ్చలు ఉన్నాయి కదా. తగ్గలేదు కదా” అని అడిగారు.

ఆ యువకుడు చెయ్యి చూసి, “ఇంకా మచ్చలు పోలేదు కదా, అయితే ఒక పని చేయి స్వామి విభూతి, బి కాంప్లెక్స్ టాబ్లెట్ తీసుకో తగ్గిపోతుంది” అని చెప్పారు. స్వామి చెప్పిన విధంగా దివ్య విభూతిని, బి కాంప్లెక్స్ టాబ్లెట్ సేవించగా, కొద్దిరోజులలో అతని చేతి మీద వున్న మచ్చలన్నీ తగ్గినాయి. (ఆ యువకుడితో ప్రత్యక్ష ముఖాముఖి ఆధారంగా)

ఇప్పుడు Azerbaijan దేశం లో(రష్యా దేశం ప్రక్కన) జరిగిన విభూతి మహిమను తెలుసుకుందాం.

Riza Khalilov అనే వ్యక్తి మొట్టమొదటిగా వార్తాపత్రికలలో శ్రీ సత్య సాయిబాబా వారి గురించి , వారి మహిమల గురించి, వారు విభూతి సృష్టించడం గురించి Azerbaijan నేషనల్ కోఆర్డినేటర్ అయినటువంటి Oleg Polyakov అనే వ్యక్తి రాసినటువంటి శీర్షికను చదివి ప్రభావితమయ్యాడు.



ఒకసారి Baku నగరంలోని శ్రీ సత్య సాయి సేవా కేంద్రం వారు స్వామి జన్మదినోత్సవ వేడుకలకు ఆహ్వానించిగా వెళ్లారు. వేడుకల అనంతరం ఆ సంస్థ వారు స్వామి యొక్క “Pure love” అన్న వీడియోను ప్రదర్శించారు.

ఆ వీడియోలో స్వామిని చూచి, స్వామి యొక్క ప్రేమను చూసి, భజనలను విని చాలా ప్రభావితమయ్యాడు. ముఖ్యంగా స్వామి ధరించినటువంటి ఆరెంజ్ కలర్ రోబ్ అతనిని కట్టిపడేసింది. అందుచేత తరచుగా అక్కడ జరుగు సత్సంగంలో కూడా పాల్గొనసాగాడు.

Oleg Polyakov మరియు అతని బృందం పుట్టపర్తి నుండి తిరిగి వచ్చాక వారిని కలిసి, భగవాన్ బాబా వారి గురించి తెలుసుకున్నాడు.

ఆయన తన జీవిత విధానం అంతా, స్వామి యొక్క ప్రేమకు పాత్రుడైన Oleg Polyakov మాటలచేత మారిపోయిందని తెలుసుకుని, క్రమంగా ఆ కేంద్రంలో జరిగే సత్సంగములకు, భజనలకు వెళ్ళసాగాడు.

ఒకనాడు Riza సత్సంగమునకు వెళ్లి, తిరిగి తన ఇంటికి చేరుతున్న సమయంలో, వారి సమీపంలోని ఇంటిలో ఒక స్త్రీ హృదయ విదారకమైన ఆక్రందన వినిపించింది. వెంటనే అతను వెళ్లి చూడగా, ఆ స్త్రీ తన చేతిలోని నిర్జీవంగా ఉన్న ఆరు నెలల పసికందును చూపించింది. ఆమె తన పాపకి స్నానం చేయించి, టవల్ తో తుడవబోగా పాప నిర్జీవంగా ఉన్నదని తెలిపి ఏడవసాగింది.



వెంటనే అతను వారి సోదరి ద్వారా విభూతి తెప్పించి, సాయి గాయత్రి మంత్రాన్ని పఠిస్తూ ఆ పసికందు శరీరం మొత్తం పూయసాగాడు. వెంటనే ఆ పసికందు మెల్లగా కళ్ళు తెరిచింది. ఇదిచూసిన అందరూ ఎంతో సంభ్రమాశ్చర్యాలకు లోనయ్యారు. ఆ పసికందును కాపాడుటకు, విభూతి మహిమను తెలియజేయుటకు స్వామి తనను ఒక ఉపకరణంగా ఎన్నుకున్నందుకు అతను స్వామి పాదాలకు ప్రణమిల్లాడు. (Source - Sri Sathya Sai Supreme Master)

ఈ విధంగా ప్రతి ఒక్కరి ఇంట్లో విభూతి మహిమలు ఎన్నో, ఎన్నెన్నో మనం చూస్తూనే వున్నాం. చిన్న కడుపు నొప్పి, తలనొప్పి నుంచి, పెద్ద పెద్ద గుండె జబ్బులను స్వామి విభూతితో నివారించిన సంఘటనలు కోకొల్లలు. ఎన్నెన్ని వ్రాయగలం, ఎన్నెన్ని చెప్పగలం అంతులేని ఈ విభూతి మహిమలను!

అందుకనే, పిల్లలు మనము బయటకు వెళ్ళేటప్పుడు విభూతి పెట్టుకుంటే స్వామి మనతోనే వుండి మనని కాపాడుతారు. విభూతి మనకు రక్షణ కవచం లా ఉంటుంది. మనకు అన్నీ విజయాలే!



సమస్త లోకః సుఖినో భవంతు